

Polota Kolin sos dla matle yu ilimale hamili

2 Kolin

2 Kolin buka ya: dulu koko

Biskapa koko imalalo sota Kolin sos dla imsiyamama yia: tlo ka:dena demama asiyama Poloye pase ikadepe Taiya dle oplami demdiyo. Epammama yia:tapo opata Polo yu dla ikadepe dlala depame humatlamsiyamdiyo. Epapele kokoye Polotapo Makedoniya mo dla halemama dalepame yu iye ilipo hamiyo. Epame ya: ma yu ilimale dulu hema mikadepe dle sota yimkadulo gagademha:ha:lepo depame atlamaiyo.

1 ¹Na:ye Polopo. Godtapo ya:ta solotamale tle na:ye mo-sauwapo, na:tapo Yesu Keliso ya: Taiya dle oko hamhallepo depame. Epapedeme na: mate epo di ei Timoti mate yu ilimale iye God ya: opa hapuloma Kolin mo dla ha:ha: mate epo Akaya mo dla ha:ha: mate dla hamima. ²Epedeme di A God mate epo Lod Yesu Keliso mate yia:ta bokotiyapo malamale mate epo sadle mateta wua: mate hallepe.

Opata wotiyalle dulu dla ha:ha:lali Godta gadlalo halapo

³Epapedeme di Lod Yesu Keliso ya: A God hi di dla ta:diya. Adipalati, ya:tapo polowamale koko mate epo gadlalo koko mate sitali halapo. ⁴Epame ya:tapo dita wotiyalle dulu dla ha:ha:lali dia:ye gademdepo. Eta asiyama ma dita opa opita wotiyalle dulu dla ha:ha:lali yia: gademha:ha:lepo depame. ⁵Epapedeme dita Keliso yilo wotiyalle halepiye, asiyama gadle mape Keliso tle dia: dla pulupe. ⁶Wua:ta dita wotiyalle dulu dla kokalepo ha:ha:uwa e malaha:ha:lepiye, eta wua: gadlepe. Epame Godtapo dia:ye gadle himhallepiye, ya:tapo wua: dla mape gadle himhallepe. Epapele dulu dla wua: dita wotiyalle hauwa epapele halepiye, wua: wotiyalle dulu edla kokalepo ha:ha:lepe. ⁷Epedeme di mikadepe dema, wua:tapo wotiyalle dulu medla woloma

kokalalipo ha:ha:lepo depame. Adipalati, wua: dita wotiyalle hauwa ipiye hamha:ha:lepiye, eta wua: dita God tle gadle hauwa ipiye wua: ma e halepe.

⁸Epapedeme mikadepe dle so namkadulo, wua: na:ta Asiya mo dla wotiyalle hauwa kokoye dalowe ka:pi. Wotiyalle koko eye pta sikemte patoto. Epapele dulu dla na:ta malamwaye, na: wotiyalle dulu medla polowetepo duwa. ⁹Yao ikadepe, na:ta malamwaye, na: dulu medla polope depo malamwaye. Amasiyama koko itapo epo wowoyamuwapo, na:tapo naskamu gadlowe tlo pomalamalalo, ma palli so pasakalo dlalo God dla hitahallepo depame. ¹⁰Epapele dulu dla Godtapo na:ye wotiyalle patoto dulu hema mo-polowe mateka:pi dla hallati ya:tapo gadle himiwapo. Epedeme na: malama, ya:tapo alila hapuloma na:ye gademhallele. ¹¹Adipalati, wua: mape wua:ta inoma sumale tle na: gademha:ha:po. Epedeme opa hapulomatapo Godta dia: dla gadle himila natipame asiyama ya:tapo God dla siyele ta:dlepe. Adipalati, ya:tapo ya:ta inoma sumale yu dla asiyama ma-hamimdepo.

Polota malamale meyelope depame Kolin mo dla potlalo wekuwa koko

¹²Epedeme di diskamu dita atlama koko hema ikadepe demama epo atlema. Eye ditapo diskamu woloma keketiyapo ha:ha:mama wua: dulu dla epo opa hapuloma dulu dla ikadepe koko tle Godta solotamale koko tlo ala:mha:ha:uwapo. Dita ipo ha:ha:uwaye bidulo malamale tle po-apena, amasiyama Godta gadle tle ha:ha:mama apuwapo. ¹³Epapedeme na:ta wua: watle yu ilimale hapiwa ya: dulu kokoye hemele pe-elasema. Amasiyama na:tapo wua: watle haliyamale dla me-ilalipo hapiwapo, wua:tapo sesa:mama di kokoye woloma malamelepo depame. ¹⁴Amasiyama wua:ta oloma hema di kokoye ala pomalamolowa. Epapele tlope alotle wua:tapo di koko hapulomaye malastlepe. Epapelepiye, Lod Yesu Kelisota pulati dita wua: koko tle siyele halepe. Epalati asiyama wua: mape di koko tle siyele halepe.

¹⁵⁻¹⁶Epedeme na:ta wua:ta na: sikemte malaha:ha: koko malapame Makedoniya dla tamama ka:yapa wua: tatle tame natilowedeme sikemte solotamuwa. Epame ma Makedoniya mo dla halepo ilame pumama matle tuwame wua: natilowe solotamuwa. Epammatiye, eta na:ta wua: hala dla tuwame natiliye dapiyamte depame wua: gadle ma dapiyamte dle mla. Epame asiyama wua:tapo na:ta Yudiya dla tlowe apiye gadle mla.

¹⁷Epapele dulu dla koko iye na:ta mo-malapame yu me-himiwapo. Amasiyama na: koko eye podolumana. Epapele koko tle wua:ta na:ye malamale tatlamalalo oplami depo malama:? Epame wua: na:ye ta:lamo oplamita koko halowedeme yu hatitipame ma pahalomalalo wekemde oplami sepema dema:? ¹⁸Hao, na:ye pe-epapele oplami. Amasiyama Godta ikadepe koko tlo atlamhalaye, epammama na: mape ikadepe

koko tlo atlamsela:po. ¹⁹Adipalati, God Yami Yesu Kelisoye malamale potatlamalalo oplami. Adipalati, ya:ye ya:ta koko halomolowepo depo malamde koko hapulomaye halomdepo. Epapedeme Saeles mate epo Timoti mate epo na: mate Keliso kokoye wua: dla atlamsiyamuwapo. ²⁰Epapedeme Godta di gadlowedeme yu itiyapo hatitimale hapulomaye Keliso tle mo-wowoyamuwapo. Epapedeme di God hi di dla ta:demama Yesu Keliso hi tle atlema, “eye ikadepepo,” demdepo. ²¹Epapele dulu dla God hatlo ya:tapo wua: mate epo dia: mate Keliso dulu dla kokalepo ha:ha:lepo depame itiyamale hamimdepo. Epame God hatlo ya:tapo dia:ye sesalemuwapo, ditapo wua: dla ka:dle yu atlamsiyamelepo depame. ²²Epame hatlo ya:tapo ya: uluye dia: dla hatitimuwapo. Epame ya: Hela:dle Sokoye di dupa dulu dla ma hatitimuwapo, dita God ya: akimlala ikadepe depo ha:ha: kokoye dia: dla imelepo depame.

²³Epapedeme na: ikadepe kokoye wua: watle atlema. Na:ta malamale meyelope depame ma wua:ta hala dla potlalo wekuwa kokoye ipo elema. Na: posolotamana, na:tapo wua: hala dla tame yu itiyamale mate atlemama wua: watle upiyele hamiloweye. Epame God ma na:ta malamale koko iye me-ya:malamana. ²⁴Epapedeme wua:ta mikadepe dle koko dla na:ta dokopala oplami depo halemama yu iye po-atlasema. Hao, wua:ye mikadepe dle dulu dla mo-kokalalipo ha:ha:po. Amasiyama na:ta wua: gadlowe tlo sikemte solotamama yu iye atlema, siyele kokota wua: dla poposatilipo hutiyelepo depame.

2 ¹Epapedeme na: posolotamana, matle wua: hala dla tame wua: watle yu itiyamale mate atlamama upiyele hamiloweye. ²Adipalati, na:tapo wua:ta hala dla tame upiyele mate epo wotiyalle mate hapilipiye, ma antapo na: watle siyele hamipa:? Hawa. ³Epapedeme na:ta wua: hala dla potlalo isikimi yu ilimale tlo hamiwapo, wua:tapo wua: batalimale tle heheletipame ka:ka:dle koko tlo halomha:ha:lepo depame. Adipalati, eta na:ta tame wua:ta ka:ka:dle koko halomha:ha:la natipame na: dla siyele hamilimla. Amasiyama na: posolotamana, wua:ta batalimale koko halomha:ha:la natimama na: dla dupa kolle hamiloweye. Amasiyama na: mikadepe duwa, wua:ta woloma ka:ka:dle koko halomha:ha:ta na: dla siyele hamilati wua: ma edla sisiyelepo depame. ⁴Na:tapo yu eye ilimama dupa kolle mate epo kaiyo mate ilimuwapo. Amasiyama na:ta yu ilimale eye wua:ta natipame dupa kolle himilipo depo po-apena. Isikimi na:tapo wua: sikemte bokotiyapo malahala kokoye nati-imama yu ilimale eye hamiwapo.

Wa: amkale batalimale welilowe koko

⁵Epapedeme oplami hale wua: dulu dla halatapo wua: dla dupa kolle pato hamimama na: dla mape hamiwapo. Amasiyama na: koko hema itiyamale mate atlowe posolotamasema. ⁶Epapele dulu dla sos dokopala so wua:tapo

wua:ta esemale dla ya: batalimale kokoye natipo asiyama ma-hamiwapo. ⁷Amasiyama wata oloma hema wua:tapo ya: batalimale kokoye welipame ya:ye gadiya, ya:tapo sikemte dupa kolle himimama mikadepe dle tle alikili a:ma woyapo teletlala depame. ⁸Epedeme wua: ka:dena, wua:tapo ya: dla bokotiyapo malaha:ha:ye matle ya: watle nati-iya.

⁹Wua:tapo na: yu dla salladepo ha:ha: kokoye malanatilowedeme na:tapo wua: watle ka:yapa yu ilimale eye ma-hamiwapo. ¹⁰⁻¹¹Epedeme oplami ana batalimaleye wua:ta wellipiye, na: mape ya: batalimaleye oloma medla welilowepo. Epapele dulu dla na:tapo oplami i ya: batalimaleye wua: yilo Keliso mila:pi tle mo-weliwapo, Saitenta itiyamaleta dia:ye hamalala depame. Adipalati, Saitentapo api hapuloma tle dia:ye elemala natilowedeme mo-dinapopo halaye mo-dimalamana.

Polota Taites dla malamale pato himhalale koko

¹²Epapele dulu dla na:ye Tlowas mo dla tame ka:dle yu Yesu Keliso kokoye atlamolowedeme apalati Lodtapo na:ta edla ka:dle yu atlamolowe kokolomaye dokostauwapo. ¹³Amasiyama na:ye Taites edla ponatilalo wekelati ya: yilo sikemte malamale himiwa. Epammama na:ye mikadepe dle so Tlowas dla ha:ha:laloye medla saliyome ma Makedoniya dla Taites totamala tauwa.

Keliso dulu dla itiyamale halowe koko

¹⁴Epedeme di ka:dena, God hi di dla ta:demama hatlo ya: dla siyele hamiloweye. Adipalati, Godtapo Keliso tle Saitenta itiyamaleye mo-yumuwapo. Epapele koko tle ditapo Keliso dulu dla ha:ha:lali Godtapo dia: dla itiyamale hamimdepo. Epapedeme dita mo hadima tama:, edla Godtapo ka:dle yuye dia: tle ullu ka:dle pamalalo alisisi some opa dla pasalalemtelepe. ¹⁵⁻¹⁶Epedeme ditapo Keliso kokoye opa dla bobotimatimsiyamelepiye, eta ullu ka:dle pamalalo alisisi epapele some God hala dla hetlepe. Epedeme opa hapulomatapo ullu ka:dle pamalalo iye pamelepe. Pasakalo gadle halowe sotapo ullu ka:dle i pamama pasakalo hallowe ullu pamelepe. Amasiyama pasakalo gadle pahalalo wekelowe sotapo ullu i pamama polowe ullu pamelepe. Epedeme oplamitapo isikimi meyelo ya:ta itiyamale tle ipapele oko haloweye po-ala:na. ¹⁷Amasiyama di Godta itiyamale tle oko i halowe tlo ala:na. Adipalati, ditapo opa opi some isikimi mani halowe yilo God yuye po-atlamsiyamasemde. Amasiyama Godtapo dia:ye Keliso ya: oko halomha:ha:lepo depame taiya duwapo. Epapele koko tle ditapo God mila:pi tle ha:ha:mama di dupa dulu woloma ka:dle malamale tle God yu atlamsiyamapo.

Godta yu itiyapo himili amkota hela:dle

3 ¹Epedeme wua: ma na:ye naskamu di dla hame hetamama na: kokoye atlamsela:yo depa malama:? Hao, na: pe-epapesema.

Epame wua: ma solotama:, na:tapo opa opita yia: koko dla ilalimale pepa halopo puame wua: watle nati-imdiye epapoloweye? Epame na: ma wua:ta na: koko dla ilimale pepaye wua: tle hali depo solotamdi? Hao, pe-epapesemde. ²Adipalati, wua:ye na: koko dla ka:depo malamalalo yu ilalimale pepa epapele some ma-ha:ha:po, opa hapulomatapo natipame sesa:mha:ha:lepo depame. Epedeme yu ilalimale eye na: dupa dulu dla ma me-ilimuwapo. ³Epapele dulu dla na:tapo wua: yilo oko hauwa tle wua:tapo mo-mikadepe duwapo. Epapedeme wua: pasakaloye Kelisota yu ilimale hamili epapele some halapo, opa hapulomata natipo sesa:lepo depame. Epedeme yu ilimale iye dota po-ilimana. Amasiyama pasakalo hallalo God ya: Soko tle ilimuwapo. Epame yu ilimale iye aiyalma ewala dla hatitimale pe-epapena. Amasiyama ikadepe wua: dupa dulu dla ilimuwapo. ⁴Epapele dulu dla na: koko hema mikadepe dema. Adipalati, na: Yesu Keliso tle na:ta mikadepe dleye God dla hitahalapo.

⁵Epedeme na: oko iye monolo na:ta itiyamale tle haloweye ala:na demama po-atlasema. Amasiyama Godta itiyamale hamilati oko iye hapo. ⁶Epapedeme ya:tapo na:ye ya: yu itiyapo himili amko dulu dla salladepo sela:lalo oplami hallepo depame mo-sisilamuwapo. Epapele dulu dla yu itiyapo himili amko iye dota po-ilimana. Amasiyama Hela:dle Soko tle puwapo. Adipalati, dota ilimale aiyalmatapo polowe koko hampupapo. Amasiyama Sokotapo pasakalo hapimhalapo.

⁷Epedeme ewala dla ilalimale aiyalma kokoye polowe hampulalo kokopo. Epapele tlope Godtapo Moses watle aiyalma koko eye hamilati Godta hela:dletapo nati-iwapo. Epapele dulu dla Moses ya: mila:pi tle hela:dle eye nati-iwapo. Epalati Isalael sotapo Moses mila:pi natiloweye sikemte usiyemduwapo. Epapele tlope hela:dle eye pakasiya pa:lalo hela:dlepo. ⁸Epapele dulu dla aiyalma takala hapili oloma edla Godta hela:dletapo pato haluwapo. Amasiyama Sokota amko koko kotiyamale oloma edla Godta hela:dletapo sikemte pato haluwapo. ⁹Epedeme polowe hampulalo aiyalma kokotapo Godta hela:dle pato mate haluwapo. Epapele tlope asiyama Sokota hampuale amko kokotapo sikemte hela:dle pato mate pumama God mila:pi tle ullu pa:po hallowe kokoye hampupapo. ¹⁰Epapedeme ikadepe, ka:yapa eluwa aiyalma kokota hela:dleye mo-pa:uwapo. Adipalati, hela:dle amkotapo ka:yapa eluwa hela:dleye mo-tla:mtauwapo. ¹¹Adipalati, kokó hallalo amko kokota hela:dletapo pakasiya pa:lalo takala kokota hela:dleye mo-tla:mtame halapo.

¹²Epedeme amko kokota dia: dla ellati ditapo ka:dle yuye wowota:le pa:po itiyamale mate atlamsiyamapo. ¹³Epapele dulu dla di Mosesta koko halë pe-epapesema. Adipalati, ya:tapo ya: mila:piye tlukata bopuduwapo, Isalael sota ya: mila:pi dla hela:dle ela kokota alikili a:ma haode kokoye ponatilalo wekelepo depame. ¹⁴Amasiyama oloma edla Isalael sota God

hala dla pulala depame yia: dupa momalamale hapulomaye sikemte kokalalipo meluwapo. Epapele dulu dla wata oloma hema mape yia:ta dupa momalamale hapulomaye ala me-kokalalipo ha:ha:po. Adipalati, yia:ta aiyalma takala sesa:mha:ha:le oloma edla tluka epapele sepeleta yia: dupa momalamale hapulomaye kukopo haluwapo, yia:tapo ikadepe kokoye ponatilalo wekelepo depame. Amasiyama hatlo Kelisotapo yia: dupa dulu dla tluka sepeleta kopo ela alikili a:ma hamastloweye ala:na. ¹⁵Yao, ikadepe, ala wata oloma hema yia:tapo Mosesta aiyalma hatitimaleye sesa:mha:ha:mama tluka epapele sepeleta yia: dupa momalamaleye kukopo hallati yia:tapo ikadepe kokoye pomalamasema. ¹⁶Amasiyama oplami antapo malamale meyelohe depame Lod hala dla pulupiye, ya: dupa dulu dla tluka sepeleta kopo halaye alikili a:ma hamastlepe. ¹⁷Epapedeme Lodye Sokopo. Epedeme Lod ya: Sokotapo dia:ye batalimale tle epo aiyalma koko dolumha:ha:mama polowe koko mate tle alikili dla eleme woyamuwapo. ¹⁸Epapele dulu dla di mila:piye tlukatapo pobopudepo ha:ha:sema. Epapele koko tle dita hapulomatapo di mila:pi tle Lodta hela:dleye opa dla nati-ipo. Epame Lod ya: Sokota dia: dulu dla oko hamhallati dia:ye dita ha:ha:le tle Lod some ha:ha:mtapo. Epammama ditapo ya:ta sikemte hela:dleye ma-a:ma nati-imtalamapo.

Ka:dle yu atlamolowe koko

4 ¹Epedeme Godta dia:ye bokotiyapo malamama dia:ye ya: oko halepo depame taiya duwapo. Epapele koko tle dia:ye susukalemama duka dla pogudesema. ²Epame dia:ye hemele batalimale koko halomolowe hapulomaye ma alikili dla pololuwapo. Epame di elemale tle ka:dle yuye po-atlamsiyamasema. Epame di ka:dle yuye pobatalipo atlamsiyamasema. Amasiyama di opa dla ka:dle yu iye haliyamale dla bobotimatipo atlamsiyamapo, opatapo dita koko halomha:ha: natipame dia:ye God mila:pi tle ka:ka:depo ha:ha:lalo so dlepo depame. ³Amasiyama dita ka:dle yu atlamsiyama iye hemele hatiyomeleme elema dlepiye, isikimi alikili dla haohaodle so dla hemele hatiyomeleme elemama apelepe. ⁴Adipalati, ta:lamo dokopala oplami Saitentapo yia:ta momalamale hapulomaye mo-hihimapo hamastauwapo. Epapele koko tle ka:dle yu Yesu Keliso kokota yia: dla hela:depo dompuaye yia: ponatisema. Epapele tlohe Kelisoye ikadepe God mila:pi himili oplamipo. ⁵Epapedeme di diskamu di kokoye po-atlamsiyamasema. Amasiyama di Yesu Kelisoye Lodpo depo atlamsiyamapo. Epapedeme ya:tapo dia:ye taiya duwapo, wua: gadlepo depame. ⁶Epedeme kotiyamale sitali dla Godtapo epo atluwapo, “Amtuwale dulu dla hela:dleta domelepe,” duwapo. Epapeleye God hatlo etapo di dupa dulu dla ya:ta hela:dle hamimama domuwapo, ditapo Godta hela:dle Yesu Keliso mila:pi dla elaye malamelepo depame.

⁷Epapele dulu dla dia:ye ta:la so tlope Godtapo meyelo ya:ta hela:dle eye dia: dla hamiwapo, opatapo Godta hela:dle itiyamale eye natimama isikimi God tle puma dlepo depame. ⁸Epapele dulu dla opatapo di watle upiyele hapimha:ha: koko etapo dia:ye pobatalimasemde. Epame di dita tlowe api pomalamalalo wekelati duka medla pogudesemde. ⁹Epame opatapo dia: dla wotiyalle hamilati asiyama Godta dia: pomeleme tasemde. Epame opatapo dia:ye posalemama hohopollati di matle sillimdepo. ¹⁰Epedeme opatapo Yesu ya: pasakaloye di moto tle natilipo depame ditapo di moto mate wotiyalle hamama Yesuta powale ipiye hapo. ¹¹Yao, ikadepe, dia:ye Yesu dolumama mo-palliwe mateka:pi dla ha:ha:po, opatapo di palliwe moto itle Yesu ya: pasakaloye natilipo depo apopo. ¹²Epedeme ditapo wua: yilo oko hamama palila yakomatapo wua: dla pasakaloye hampuapo.

¹³Epame God yu bukata epo atlapo,
 “Na:ye God dla mikadepe demama koko iye atlema,” depo.
 Epedeme dita mikadepe dle mape epapena. Di God dla mikadepe demama ka:dle yuye atlamsiyamapo. ¹⁴Adipalati, dimalamana, Godtapo Lod Yesu Kelisoye powale tle ma pasakalo dla ta:duwapo. Epapedeme di mape Godtapo pasakalo dla ta:ta:dlepe. Epame wua: mate epo dia: mateye ya:ta hala dla elempuame ya: mila:pi tle ha:ha:lepe. ¹⁵Epapedeme ditapo wua: yilo wotiyalle pasatale eye hapo, Godta bokotiyapo malamaletapo alila hapuloma opaye Keliso hala dla elempumhallepo depame. Epame alila hapuloma opata God hi di dla ta:dlowe kokotapo ta:mtlepo depame.

Mikadepe depo hallowe koko

¹⁶Epedeme di ta:lamo moto ita itiyamale mo-pa:mama hopeyalimapo. Amasiyama di dupa duluye alila hapuloma Godtapo itiyamale amko hapimhalapo. Epedeme di susukalemama duka dla pogudesemde. ¹⁷Adipalati, wata oloma hema wotiyalle koko dia: dla pumhalaye pase patoto epame yia:ye pase alila selemalli hema poha:ha:lowa. Amasiyama epapele tlope wotiyalle koko itapo dia: dla kokó elepo ellowe siyele patoye hampulupe. ¹⁸Epedeme dia:ye dita di inomata me-tlamde koko dla dita malamaleyeh pohatitipo ha:ha:lowa. Amasiyama dita malamaleyeh dita potlamalalo wekemde koko dla hatitipo ha:ha:lowepo. Adipalati, dita tlamde kokoye isikimi alila kiyele elepame ma mo-pa:mdepo. Amasiyama dita potlamalalo wekemde kokotapo kokó hutiyemdepo.

5 ¹Epedeme dita ta:lamo hema ha:ha:mama moto halopo ha:ha:ye kimna:ya epapele some ha:ha:po. Epame dimalamana, di moto itapo kimna:ya some kutulostlepiye, Godtapo Pepele dimo dla di watle aya amkoye hapilipe. Aya eye kokó halepo hallowe motopo. Epapele dulu dla aya eye dlopi dota pohana, amasiyama Godtapo hauwapo. ²Epapedeme

ditapo ta:lamu hema upiyele dulu dla susukalle mate ha:ha:mama Pepele dimo dla hutiyeye moto halomolowe tlo sikemte solotamale mate omha:ha:po. ³Epame ditapo moto amkoye tluka some didiyelepiye, oloma edla di matle tidali siyapo posiyamolowa. ⁴Yao ikadepe, di kimna:ya dulu hema ha:ha:mama wotiyalle mate epo upiyele mate natimha:ha:po. Epele dulu dla di palliwe wowota:mde tlope, di solotama, moto amkoye halomolowedeme. Eye di solotamapo, di ta:lamu motoye me-melepame ma kokó halepo hallalo moto tlo halomolowedeme. ⁵Epedeme Godtapo dia:ye mimita:puwapo, ditapo Pepele dimo dla moto amko hutiyeye halomelepo depame. Epame ya:tapo di watle Hela:dle Sokoye mahamiwapo, Soko etapo dita Pepele dimo dla moto amko halomoloweye ikadepe demama ulu himili halapo.

⁶Epedeme ditapo alila hapuloma wota:le pa:po itiyamale mate ha:ha:po. Epapele dulu dla dimalamana, di ta:lamu moto i mate ha:ha:mama Lod mate ala poha:ha:sema. ⁷Epedeme dia:ye dita di inomata tlamde kokotapo di pe-elemtasema. Amasiyama mikadepe dle kokotapo dia:ye elemtapo. ⁸Yao ikadepe, di wota:le pa:po itiyamale mate ha:ha:po. Epame di solotama, di moto iye medla pomelepame ma Lod mate tame ha:ha:lowedeme. ⁹Epedeme di ala me-ha:ha:mama Lod dla siyele hamilowe tlo solotama. Epame ma Lod mate tame ha:ha:mama mepo ya: dla siyele hamilowe ma solotama. ¹⁰Adipalati, dita hapulomatapo Keliso mila:pi tle ya:ta koko gladle dla ha:ha:lepe, ya:tapo dita ta:lamu hema koko halomha:ha:le ya: asiyama mate ala:pame di kokoye gladlepe. Epapele dulu dla ka:ka:dle koko halomha:ha:le sotapo yia: asiyama halomelepe. Amasiyama batalimale koko halomha:ha:le sotapo yia: batalimale asiyama halomelepe.

God mate namkale depo hallowe koko

¹¹Epedeme di Lod dla wota:lowe kokoye dimalamana. Epapedeme opatapo di kokoye malastlepo depame yia: gadlowedeme amma. Adipalati, God me-ya:malamana, dia:ye ikadepe ya: oko sopo. Epapedeme di solotama, wua: ma epo malamelepo depame. ¹²Epapele dulu dla di diskamu di koko tlo di dla hamhetlowedeme po-apesema. Amasiyama wua:tapo dia:ye di dla halopo hetlepo depame ditapo di kokoye wua: watle atlamsiyamapo. Epapelepiye, etapo opatapo yia: dupa dulu koko tlo pomalamalalo ma isikimi yia: kapala di koko tlo halopo hetlati natimama wua:ta edla yia: watle asiyama yu atlamoloweye ala:lepe. ¹³Epedeme wua:ta di koko natipame atlemama, ikadepe yiyilamale so dlepiye, dita ikadepe God yilo oko halati apopo. Amasiyama wua:tapo di koko natipame atlemama, ka:dle koko hama dlepiye, dita ikadepe wua: yilo oko halati apopo. ¹⁴Adipalati, Kelisota bokotiyapo malamaletapo dia:ye elemsiyamapo. Ame adipalati, dimalamana, oplami hatlopetapo

opa hapuloma yilo pouwapo. Epapele koko tle dita hapulomatapo mo-paliwapo. ¹⁵Epedeme Kelisotapo dia: yilo mo-pouwapo, ditapo bidulo solotamale koko tlo podolumsiyamalalo ma isikimi Kelisota solotamale koko tlo dolumsiyamelepo depame. Adipalati, Kelisotapo dia: yilo popame ma pasakalo dla ta:duwapo.

¹⁶Epapedeme di wata oloma itle oplami haleye ta:lamo malamale tle ponatisema. Amasiyama di ka:yapa Yesu Keliso kokoye ta:lamo sota malamduwa epo malamduwapo. Epapele tlope di wata oloma hema ya: kokoye epo pomalaha:ha:sema. ¹⁷Epedeme oplami antapo Yesu Keliso dla mikadepe dlepiye, ya:ye ma-oplami amko depo. Ya:ta ka:yapa haluwa pasakalo takalaye ma-hamastlati ma asiyama pasakalo amkota ya: dla mo-puwapo. ¹⁸⁻¹⁹Ipapele kokoye Godtapo dia: dla hauwapo. Epame Yesu Kelisota powale koko tle Godtapo ya:ta siyaladle pustamama dia: mate namkale duwapo. Epame Godtapo dia:ye taiya duwapo, ditapo ka:dle yuye atlamsiyamama opa hapulomatapo adipo God mate namkale depo ha:ha:pa: dle kokoye atlamsiyamelepo depame. Epedeme ka:dle yuye ipo. Godtapo Keliso tle opa hapuloma ya: bobtalimaleye posesa:na, asiyama ya:tapo isikimi ya: mate namkale dlowe tlo solotamuwapo. ²⁰Epapele koko tle Godtapo Keliso okoye ma dita halepo depame di watle hamiwapo. Epedeme Godtapo dia: tle wua:ye sisilamhalapo. Epedeme di Keliso kokoye atlamsiyamama wua:tapo God hala dla pulati asiyama Godtapo wua: mate namkale depo hallepo depame otele himha:ha:po. ²¹Epapedeme Kelisotapo batalimale koko hale pohana. Amasiyama Godtapo ya:ye di batalimale asiyama dla ya:ta halepo duwapo, ditapo God mila:pi tle ullu pa:po ha:ha:lepo depame.

6 ¹Epedeme ditapo yimkata God mate oko hamha:ha:mama wua: dla otele himima, Godta bokotiyapo malamale wua:ta hamuwatapo isikimi koko pa:le ellala depame. ²Adipalati, Godta ipo atluwapo, “Na:ta namkale dle alila dla na:tapo wa:ta inoma sumale yuye daluwapo.

Epame pasakalo gadlowe alila dla na:tapo wa:ye gaduwapo,” duwapo.

Epedeme na: wua: dla ikadepe koko atlema. Wata alila iye Godta namkale dle alila ipo. Epame wata alila iye pasakalo gadlowe alilapo.

Polota kokalle koko dulu dla tale

³Epapedeme di ka:depo ha:ha:mama opatapo di okoye batalipo atlepo depame kustamtlowe alisisiye api duka dla pohatitimasemde.

⁴Amasiyama di koko hapuloma dulu dla dita ikadepe God ya: oko so depo ha:ha: kokoye opa dla nati-imde. Eye di wotiyalle mate epo upiyele mate dulu dla me-kokalepo ha:ha:mdepo. ⁵Epapele dulu dla opatapo dia:ye hohopolepame amtuwale aya dulu dla pololemdepo.

Epame opatapo di koko dla siyaladle pato ta:demdepo. Epame dia:ye pohutiyelalo daya dimi oko pato hamdepo. ⁶Amasiyama epapele tlope ditapo di dupa dulu dla ullu pa:po ha:ha:mdepo. Epame ditapo ka:depo malamale mate ha:ha:mama sadle mate epo namkale dle mate ha:ha:mdepo. Epame Hela:dle Sokotapo dia: mate hallati ditapo dia: amkaduloye sikemte bokotiyapo malamha:ha:mdepo. ⁷Epame di ikadepe koko tlo atlamsiyamalati Godta itiyamaleta dia: dulu dla oko hamhalemdepo. Epame God mila:pi tle ka:depo hallowe kokoye opahale alisisi some halopo ha:ha:po, diskamu dia:ye gadlowedeme. ⁸Epame opa opitapo di watle siyele hamilati asiyama opitapo di yu balemdepo. Epame opa opitapo di hi mate batalimale yu atlamyelati asiyama opitapo di hi mate ka:ka:dle koko atlamyemdepo. Epo opa opitapo di watle atlemama isikimi mala-atlamalalo so demyemdepo. Amasiyama di ikadepe koko tlo atlamsiyamdepo. ⁹Epapele dulu dla opa hapulomatapo di kokoye mo-malastepo ha:ha: tlope asiyama yia:tapo dia:ye woloma ponatisemde. Epame opatapo dia:ye hohopolemyemama mo-palila yakomapo. Amasiyama di ala me-pasakalo ha:ha:po. ¹⁰Epapele dulu dla dia: dla dupa kolle pato me-elapo. Amasiyama di dulu medla alila hapuloma sisiyele mate ha:ha:mdepo. Epame ditapo atali so some ha:ha:mama opa hapulomaye mikadepe dle tle ma alisisi poposatilimale so depo melemdepo. Epame dia: dla alisisi hawa tlope asiyama koko hapulomaye diolepo.

¹¹⁻¹²Epapedeme Kolin mo dla ha:ha:lalo so namkadulo, ditapo ikadepe kokoye wua: watle atlamapo. Ditapo di dupa dulu tle wua:ye sikemte bokotiyapo malaha:ha:ma. Amasiyama wua:tapo dia:ye pase malaha:ha:sema. ¹³Epapedeme atapo ya: yimlala dla yu atlamdiye, epapele some ma na:tapo wua: watle yu iye atlema. Dita wua:ye sikemte bokotiyapo malaha:ha:ye, epammama wua: ma asiyama dia: dla sikemte bokotiyapo malamale himha:ha:iya.

Pomikadepe dle so mate hatlope demiya

¹⁴Epapedeme wua: pomikadepe dle so mate sikemte hatlope demha:ha:miya. Adipalati, ka:deta:, ka:dle oplamitapo batalimale oplami mate hatlope depo halloweye? Hao. Epame ka:deta:, hela:dle mate epo amtuwale mate hatlope depo ha:ha:loweye? Hao, poka:dena. ¹⁵Epame ka:deta:, Keliso mate epo bataliya yemala Beliyal mate hatlope depo ha:ha:loweye? Hao, poka:dena. Epame ka:deta:, pomikadepe dlalo wekele oplami mate epo mikadepe dle oplami mate hatlope dloweye? Hao, poka:dena. ¹⁶Epame ka:deta:, biskapa god dlopi dota mita:pleta God ikadepe ya: aiyalma aya dla halloweye? Hao, poka:dena. Adipalati, dia:ye pasakalo halemhala Godta hallalo ayapo. Epapedeme Godtapo epo atluwapo,

“Na:tapo yia: mate halemama yia: dulu dla sela:lowepo.

Nata yia: God hallowepo,

epalati yia:tapo na: opa depo ha:ha:lepe,” duwapo.

17-18 **E**pedeme itiyamale Godtapo ma epo atluwapo,

“Batalimale koko halomha:ha:lalo so tle alikili a:ma woyapo tame ha:ha:iya.

Epame ullu walle koko tle alikili a:ma potaiya.

Epalati na:tapo wua:ye na:ta hala dla elempluwepo.

Epame na:tapo wua: A ikadepe depo hallati

wua:tapo na: akimlala epo na: utukaka ikadepe depo ha:ha:lepe,” duwapo.

7 ¹Epapedeme mikadepe dle so namkadulo, Godtapo yu itiyapo hatitimale hapuloma iye di watle ma-hapiwapo. Epapedeme di ka:dena, God wowota:mama di moto dla epo dita malamale dla ullu hutiyepo hapulomaye alikili a:ma pololepame woloma God mila:pi tle ka:depo ha:ha:lowa.

Kolin sotapo malamale meyelope dlati Polota siyele

²Epapedeme wua: dia:ye sikemte bokotiyapo malamaiya. Ame adipalati, di wua: dulu dla oplami haleye pobatalimana. Epame oplami haleye batalimale dla posemtana. Epame oplami hale maniye po-uhana.

³Epapele dulu dla na:tapo wua:ye alimama wua: dla batalimana demama yu iye po-atlamasema. Adipalati, na:tapo ka:yapa wua: watle ma-atlamuwapo, na:ta wua:ye me-sikemte bokotiyapo malahalemama polowe koko mate epo pasakalo depo hallowe koko matetapo dia:ye duka pohukulluwa, duwapo. ⁴Epapedeme na:ta wua: watle koko iye haliyamale dla atlapo. Na:tapo wotiyalle hapuloma dulu dla halemama wua: koko dalepame sikemte siyeuwa.

⁵Epapele dulu dla di ala Makedoniya dla puame woyamalati di hedle ka:dle ponatina. Adipalati, opatapo dia: dla upiyele koko hamiwa. Epela natimama dia: dla momalamale patota puwa. ⁶Amasiyama dupa kolle dulu dla ha:ha:lalo so gadlalo Godtapo dia:ye gademama Taitesye di hala dla tane duwa. ⁷Epalati Taitesta dita hala dla pulati natipame dia:ye sikemte sisiyeuwa. Epame ya:tapo dia: watle wua: koko hapuloma atlamalati dalepame epo ma wua:ta Taites watle siyele hamili koko ma atla dalepame di sikemte sisiyeuwa. Epapeleye Taitestapo di watle wua:ta na: natilowe sikemte solotamale himha:ha: koko mate epo wua:ta na: dla batalimale koko halë tle ma dupa kolle himme ha:ha: kokoye atlati me-daluwa. Epame wua:ta ka:yapa na: tiyama tle poha:ha:lalo ha:ha:uwa tle ma heheletipo na: tiyama tle ha:ha: kokoye dalepame na: ma sikemte siyeuwa.

⁸Epapedeme na:ta ka:yapa wua: watle yu ilimale hamiwatapo wua: dla dupa kolle hamili dalepame na: ma dupa kolle mate haluwa. Amasiyama

na: wata ma dupa kolle mate pohalasema. ⁹Hao, na: wata siyele mate halapo. Adipalati, wua:ta dupa kolle koko tle ma malamale meyelope depame God hala dla heheletimale koko dalepame. Epedeme wua:ta dupa kolle himili kokoye Godta solotamale koko mate ala:mama apuwapo. Epapele koko tle ditapo wua: dla ikadepe wotiyalle pohamina. ¹⁰Adipalati, Godta hamili dupa kolle kokotapo dia:ye malamale meyelope depame ma God hala dla elempumhalapo. Epedeme di ka:dena, epapele dupa kolle koko dla sisiyeloweye. Adipalati, etapo dia: dla pasakalo gadlowe kokoye hampulupe. Amasiyama ta:lamo dupa kolle kokotapo dupa dulu malamale meyelope dlowe kokoye pohampuasema. Amasiyama polowe koko tlo hampuapo.

¹¹Epedeme God tle puwa dupa kolletapo wua:ta dupa malamale meyelope dle kokoye natiya. Adipalati, etapo wua: dla ipapele kokoye hampuwapo. Eye, wua: sikemte solotamuwapo, wua:ta sosoka:lipo ha:ha:le kokoye woloma hatotimolowedeme. Epame wua: batalimale koko dla allimduwapo, epo batalimale kokota hampua asiyama dla ma wowota:mduwapo. Epame wua:tapo ma na:ye sikemte natilowe solotamama na: tiyama tle ha:ha:po. Epame wua:tapo batalimale koko halë oplami dla asiyama ma-hamiwapo. Epedeme koko hapuloma dulu hema wua:tapo ka:ka:dle koko siyapo tlo halomaleye botomastauwapo. ¹²Epapedeme na:tapo yu ilimale hamiwaye, batalimale kotiyamalalo oplami koko dla po-apena. Epame ya:ta batalimale hauwa oplami edla po-apena. Amasiyama God mila:pi tle wua:tapo ikadepe na: tiyama tle ha:ha:ma: depo natilowedeme apuwapo. ¹³Epapele koko tle dia: dla siyele pato elema.

Epame ditapo Taitesta wua: yilo siyele koko natipame di ma sikemte sisiyeuwa. Adipalati, wua:tapo ya:ye gademama ya:ta momalamale koko dla hedle hamiwapo. ¹⁴Amasiyama ya:ye ala wua: hala dla potlalo hallati na:tapo ya: dla wua: kokoye pepemama di dla hame hetauwa. Epapele dulu dla Taitesta wua: hala dla tame natilati na:ta wua: koko pepemama hamhetauwa kokotapo ikadepe duwapo. Epapele koko tle wua:tapo na: dla wota:le pohamina. Adipalati, ditapo alila hapuloma ikadepe koko tlo wua: dla atlamdiye, epammama dita Taites dla wua: koko di dla hamhetauwa kokota mo-mikadepe duwapo. ¹⁵Epedeme Taitestapo wua:ta ya: dla wota:mama ya: hampame ya: yu dalepame salladuwa kokoye powelisemde. Epapedeme ya:ta wua: sikemte bokotiyapo malamaletapo me-ta:mtapo. ¹⁶Epedeme na: sikemte siyema, wua:tapo na:ta atlamuwa koko hapulomaye matle halomha:ha:la natipame.

**Yelusalem dla mikadepe dle so ha:ha: gadlowe
dla namkale dle alisisi kolumale**

8 ¹Epedeme mikadepe dle so namkadulo, Godtapo ya:ta bokotiyapo malamale Makedoniya mikadepe dle so dla hamiwaye wua:

watle atlamolowama. ²Epapele dulu dla yia:tapo upiyele koko mate epo wotiyalle koko mate dulu medla ha:ha:mama sisiyele mate ha:ha:uwapo. Epapele dulu dla yia:ye alisisi dimi ha:ha:uwa tlope mepapele yia:tapo namkale dle alisisiye sikemte kolumduwapo, mikadepe dle so Yelusalem dla ha:ha: soye gadlowedeme. ³Yao, ikadepe, yia:ta yimkadulo watle alisisi hapulomaye sikemte me-halopimha:ha:mama tla:mtale hapimduwapo. Epapele dulu dla yia:tapo miyelo solotamale tle koko iye halomha:ha:uwapo. ⁴Adipalati, yia:tapo dia: dla otele himiwapo, yia:tapo yimkata mikadepe dle so opi mate mikadepe dle so Yelusalem dla ha:ha:ye gadle himilowedeme. ⁵Epapele dulu dla yia:tapo Godta solotamale koko dolumsiyamama yia: moto tatle God dla halopimduwapo. Epame yia:tapo di yu dla ma salladepo siyamolowa duwapo. Epedeme yia:ta epapele koko halë tle dita malamale tla:mtale kokoye hauwapo.

⁶Epapedeme Taitestapo ka:yapa wua: gademama Yelusalem mikadepe dle so dla namkale dle alisisi hamiloweye mo-kotiyapame kolumpuwapo. Epapeleye di solotama, Taites ma wua:ta hala dla ilame tane dloweye, ya:tapo wua:ye ma gademama namkale dle hamilowe alisisiye mosukulu kolumtame gudlepo depame. ⁷Epedeme wua: natiya, wua:tapo ka:dle yuye ka:pi atlamha:ha:po. Epame ikadepe kokoye ka:pi malapo ha:ha:po. Epame koko hapulomaye itiyamale mate halomha:ha:po. Epame wua: dia:ye sikemte bokotiyapo malamha:ha:po. Wua:ta koko hapuloma ipapele halomha:ha: tle itapu so depo ha:ha:po. Epedeme na: solotama, hamili dulu hema wua:tapo mepo itapu so depo ha:ha:lepo depame.

⁸Epapele dulu dla na:ta atlama koko iye wua:ta me-halomha:ha:lepo depame wua: watle yu itiyamale mate po-atlamasema. Amasiyama na:tapo Makedoniya sota hamili kokoye wua: dla atlema, wua:ta ikadepe sikemte bokotiyapo malamale mate ha:ha:ma: depo natilowedeme.

⁹Epedeme wua: di Lod Yesu Kelisota bokotiyapo malamale kokoye mo-wua:malamana. Ya:ye alisisi sikemte pasatale oplami tlope ma wua: yilo ma alisisi pa:le oplami duwapo, wua:tapo ma alisisi poposatilimale so depo ha:ha:lepo depame. Epapedeme ka:dena, wua:tapo wua: amkadulo mikadepe dle so opi epo gagademha:ha:loweye.

¹⁰Epedeme wua: na: yu daliya. Alo sokomoko dla wua: tatle mikadepe dle so Yelusalem dla ha:ha: so gadlowedeme solotamale pato himpame mani kolumoloweye mo-kotiyamuwapo. Amasiyama wua: duka medla guduwapo. ¹¹Epedeme wua: ma itiyamale mate kotiyapame mosukulu dla gudlowedeme kolumtamama wua: dla ala:le hutiyeye alisisi mate isikimi me-hapiya. ¹²Epedeme wua: siyele mate hapilipiye, Godtapo wua:ta namkale dle hapi koko dla siyelepe. Epapele dulu dla wua: dla pasatale hutiyelepiye, wua: pasatale mepapeleye hapilipe. Amasiyama wua: dla pase pato hutiyelepiye, wua: e mate ala:mama pase pato hapilipe.

¹³ Adipalati, na: posolotamasema, wua:tapo wua: amkadulo Yelusalem so watle sikemte pasatatale hapimama asiyama wua: tlo pase pato ha koko dla upiyele natilowe. Amasiyama na: solotama, hapulomatapo alisisi ala:le mate ha:ha:lepo depame. ¹⁴ Amasiyama wata oloma hema wua:ye alisisi sikemte poposatilipo ha:ha:deme, wua:ta yia: gadle himilowe ye me-ka:pi. Epame yia:tapo poposatilipo ha:ha:mama asiyama wua:ta alisisi pa:lati ma asiyama yia:tapo wua: gadlowe ye ala:lepe. Epapele koko tle wua: dulu dla asiyama gade asiyama gade dlowe kokota ellepe. ¹⁵ Epapedeme God yu bukatapo Isalael so koko dla epo atlapo,

“Mena daya sikemte poposatilipo halomale sotapo yia: mate ma-ala:uwapo.

Epame mena daya koweta halomale so mape yia: ma yia: mate ma-ala:uwapo.”

Taitesye Kolin mo dla tane dle koko

¹⁶ Epedeme na: God hi di dla ta:dema. Adipalati, Godtapo na:ta wua: sikemte bokotiyapo malahala koko hamiwaye, epammama Taites dla mape hamiwapo. ¹⁷ Epapele dulu dla Taitesye meyelo solotamale tle wua: hala dla tlowe ye solotamale himme haluwapo. Epapele dla dita ya:ye wua: hala dla tane dlati ya: ma ika sikemte solotama, wua: hala dla tlowedeme. ¹⁸ Epapedeme di ei hale ye Taites mate wua: hala dla tane dema. Oplami iye mikadepe dle so hapulomata ya:ye ka:dle oplami demama ya:ye di dla hamhetamde. Adipalati, ya:tapo ka:dle yu woloma ka:pi atlamdepo. ¹⁹ Epame mikadepe dle so hapulomatapo ma solotamuwa, oplami hatlo itapo na: mate Yelusalem dla namkale dle alisisi kolumale ye hamtelepo depame. Epapele dulu dla dita namkale dle alisisi iye hamtame hamilipiye, etapo God dla siyele hampumama dia: dla ikadepe diamkadulo gadlowe solotamale elaye botomastlepe. ²⁰ Epapedeme di posolotamasema, dita mani iye hamta koko dla oplami haletapo di yu ballowe ye. Epedeme ka:dena, dita madipatata namkale dle alisisi iye hamtlowepo. ²¹ Adipalati, di solotama, Lodta ka:dena dle koko mate epo opata ka:dena dle koko mate ala:mama mani iye woloma omha:ha:lowama.

²² Epapele dulu dla di matle oplami hale ye Taites wolo mate wua: hala dla taiya dema. Adipalati, ditapo oplami ita yimkadulo sikemte gadle kokoye natimduwa. Epapedeme ya: ma sikemte solotama, wua: gadlowedeme. Adipalati, ya: me-ya:malamana, wua:tapo solotamale mate Yelusalem so gadlowedeme ha:ha: kokoye. ²³ Epedeme Taitesye na: mate wua: yilo oko halalo oplamipo. Epapeleye na:tapo ya:ye wua: hala dla tane dema. Amasiyama opa dapiyamte iwoloye sos hema popa:tapo Taites mate wua: hala dla taiya dema. Opa ewoloye ka:ka:dle sopo, Keliso dla siyele hamilalo sopo. ²⁴ Epapedeme opa iwolutapo wua: hala dla pulati

wua:ta yia:ye sikemte bokotiyapo malaha:ha:le kokoye haliyamale dla nati-iyā, sos hapulomatapo na:ta wua: koko di dla hamhetauwaye ikadepe mleni dlepo depame.

God ya: opa gadlowe dla namkale dle alisisi kolumale

9 ¹Epedeme na:tapo wua: dla Yelusalem so watle namkale dle alisisi hamilowe dla ma yu ilimale hamiloweye poka:dena.

²Adipalati, na:malamana, wua:ta yia: gadlowe dla solotamale me-elapo. Epedeme na:tapo Makedoniya mikadepe dle so dla wua: kokoye di dla hamhetamama epo atluwapo, “Mikadepe dle so Kolin dla ha:ha:lalotapo alo sokomoko dla Yelusalem so dla gadle himilowedeme ma-dinapopo ha:ha:uwapo,” duwapo. Epapele koko tle Makedoniya mikadepe dle sota koko i dalepame yia: ma Yelusalem so dla namkale dle hamilowe dla sikemte solotamale himiwapo. ³Amasiyama na: Taites mate epo ya:mkadulo mate wua: hala dla taiya dema, wua:tapo maniye ikadepe mo-kolupo himha:ha:ma: depo natilowedeme. Adipalati, na: posolotamasema, na:ta wua: koko dla wua:ye di dla hamhetauwa kokotapo isikimi koko pa:le elloweye.

⁴Epedeme na:tapo Makedoniya dla ha:ha:lalo mikadepe dle so mate wua: hala dla pulupiye, na: solotama, wua:tapo mani kolumale e mate ma-dinapopo ha:ha:loweye. Amasiyama epapele dulu dla yia:ta puame wua:ta ala podinapolalo ha:ha:la natilipiye, koko etapo na: dla wota:le hamilipe. Epame wua: mape wota:le ipiye me-halepe. ⁵Epapedeme na: Taites wolo tatile wua: hala dla taiya dema, wua:ta namkale dle alisisi kolumha:ha:lowa duwa kokoye natilowedeme. Epapele tle na:ta tlowe oloma edla mani kolumale etapo ma-dinapopo ellepo depame. Epapele dulu dla mani iye muwolo solotamale tle hamilipe. Amasiyama na:tapo wua: akumulati pohamilowa.

⁶Epedeme wua: koko iye malamaiya. Oplamita alisisi pase pato emelepiye, ya: ma mepo alisisi pase pato hauwallepe. Amasiyama oplami antapo alisisi pasatale emelepiye, ya: ma mepo alisisi pasatale hauwallepe. ⁷Ka:dena, oplamitapo meyelo solotamale mate ala:mama siyele mate namkale dleye hamilipe. Epele dulu dla poka:dena, isikimi ya:mkaleta ha:ha:mlati namkale dle alisisi hamiloweye. Adipalati, siyele mate hamilalo oplami dla Godtapo bokotiyapo malamhalapo. ⁸Epame Godtapo wua: gadle tle wua: dla alisisi ala:leta hutiyelati asiyama ma wua:tapo opa opi gadloweye ala:lepe. ⁹Adipalati, God yu buka dla epo atlapo,

“Ka:dle oplamitapo siyele mate yimkadulo alisisi pa:talo so dla isikimi me-halopimhalemdepo.

Epame Godtapo ya:ta ka:dle koko halomhalale hapulomaye powelilowa.”

¹⁰Epapedeme Godtapo alisisi emalalo oplami dla alisisi aleye hapimhalemama dlowe alisisi ma hapimhalapo. Epedeme ya:tapo wua: watle ka:ka:dle koko hapulomaye dlomoko ale some emelepo depame hapilipe. Epalati asiyama wua:tapo ka:ka:dle kokoye emale alisisi some hauwalepame ma alisisi pa:talo soye gadlepe. ¹¹Yao, ikadepe, Godta wua: dla gadle pato himhallepe, wua:tapo opa opi dla isikimi me-hapimha:ha:lepo depame. Epapele dulu dla ditapo wua:ta namkale dle alisisi kolumaleye Yelusalem mikadepe dle so dla hamtlati yia:tapo siyele yu God dla atellepe.

¹²Epapele dulu dla wua:ta koko ha ita hatlo wua: amkadulo mikadepe dle soye gadlowe dla po-aposema, amasiyama yia:tapo God dla ma siyele ta:dlepo depo apopo. ¹³Epedeme wua:ta Yelusalem mikadepe dle so dla gadle pato himiye, wua:ta mikadepe dle kokoye nati-imama apopo. Wua:ta yia:ye epo gadlepiye, asiyama yia:tapo wua:ta ka:dle yu Yesu Keliso koko dla salladepo siyama koko mate epo wua: amkadulo mikadepe dle so dla gadle pato himha:ha: koko mate natimama God dla siyele ta:dlepe. ¹⁴Epapele dulu dla yia:tapo wua:ye yia: dupa dulu tle sikemte malamale mate wua:ye God dla inoma sumale mate ta:dlepe. Ame adipalati, wua: dulu dla Godta bokotiyapo malamale patotapo elapo. ¹⁵Epedeme God dla siyele ta:diya. Adipalati, ya:tapo Yamiye di watle hamiwapo. Namkale dle alisisi iye pta sikemte pato. Epedeme ditapo Godta namkale dle alisisi hamili hema yu atloweye yuta po-ala:sema.

Polota ya: oko koko dla ya:skamu ya: koko atlale

10 ¹⁻²Epapedeme wua: dulu dla opa opitapo na: koko dla epo atlamyapo, “Polotapo dia: mate halemama hopeyamale mate yu atlamhalemde. Amasiyama ya:tapo dia: tle alikili a:ma tame halemama yu ilimale tle dia: dla yu itiyamale mate sikemte atlamhalemde,” demyapo. Epame wua: dulu dla na: watle ta:lamo oplami some halema depo atlalo so ma me-ha:ha:po. Epedeme na:tapo sadle mate epo bokotiyapo malamale mate hallalo Keliso hi tle wua: dla otele himima, na: yu ballalo sotapo na:ta puluwe dla omha:ha:mama yia: bobtalimale tle heheletimelepo depame. Yia:ta epapelepiye, eta na: puame yia: watle yu itiyamale mate po-atlowa.

³Epapedeme, yao ikadepe, di ta:lamo hema ha:ha:po. Amasiyama di ta:lamo sota opahale demdiye pe-epapesema. ⁴Adipalati, dita opahale alisisi halopo opahale demdiye pota:lamo opahale alisisi epapena. Amasiyama di God ya: opahale alisisi itiyamale eye halopo opahale demama Saitenta itiyamaleye yumdepo. ⁵Epame opahale alisisi i mate ta:lamota malamale mate epo ya:skamu di dla hamhetlowe koko mateye yumdepo. Adipalati, ipapele kokotapo God koko malamolowe apiye himomelemdepo. Epame ma opahale alisisi i mate opata malamaleye

meyelope depame ma Keliso dla salladepo siyamolowe dla elempumdepo. ⁶Epedeme wua: Keliso dla salladepo siyapame ma ya: yu dla salladlowe allipiye, di wua: dla asiyama wotiyalle hamiloweye ma-dinapopo ha:ha:po.

⁷Epapedeme wua: koko hapuloma dulu dla woloma heheletipo natiya. Epapele dulu dla oplami antapo ya:skamu ya:ye Keliso ya: oplami dlepiye, ya: ma ka:dena, di watle atlemama, “ewolo ma Keliso ya: opapo,” dloweye. ⁸Yao, ikadepe, na: Lodta na: watle itiyamale hamiwa tlo di dla hame hetloweye powota:sema. Epedeme Lodta na: watle itiyamale hamiwaye wua: dla wotiyalle hamilipo depo po-apena. Amasiyama wua: gadlepo depame apuwapo.

⁹Epapele dulu dla na: na:ta yu ilimale hapuloma i mate wua: dla wota:le hamilowedeme po-apesema. ¹⁰Adipalati, opa opitapo epo atlamyapo, “Polotapo pateka:mu tle dia: dla yu ilimale hamimama yu itiyamale mate ilipo hami demhalema. Amasiyama ya:tapo dia: mate hala oloma edla ya: sikemte hopeyamale mate halemama yu pase itiyamale mate po-atlamhalasemde,” demyapo. ¹¹Epapedeme opa epapele sotapo koko iye malamolowe ka:pi. Adipalati, na: wua:ta hala dla pulupiye, na:ta wua: dla yu itiyamale mate ilimale hapiwa e mate ala:mama wua: dla yu itiyamale mate atlowepo.

¹²Epedeme di opa yiskamu yia: tlo natimama yia: tlo ka:ka:dle dlalo so mate pohatlope dlowa. Adipalati, opa iwoloye sikemte yiyilalimale sopo. ¹³Epedeme di Godta di watle hamili oko tlope di dla hamhetamsiyamama Godta gudlowe sukulu himiliye potla:mtlowa. Amasiyama wua:ye di oko sukulu himili dulu dla me-ha:ha:po. ¹⁴Adipalati, di tatile ka:dle yu Keliso kokoye wua: watle atlampuwapo. Epapedeme ditapo di oko kokoye woloma ala:le mate di dla hamhetamsiyamapo. Amasiyama dita ka:dle yuye wua: dla pohampulalo wekematiye, di diskamu di dla pohamhetamsiyama.

¹⁵Epame di yimkadulota oko halë natipame ma dita eledomama oko eye dita hauwa pe-epapesemde. Amasiyama di isikimi di oko tlo di dla hamhetamdepo. Epame di solotama, wua:ta mikadepe dletapo ta:mama dita wua: dulu dla oko hauwatapo ma a:ma ta:lepo depame. ¹⁶Epapelepiye, ditapo Kolin mo tle ma mo opi dla ka:dle yu podallalo wekele so opa dla ka:dle yu hame atlamtamollowepo. Adipalati, di posolotamasema, ya:mkaleta oko halë mo dla ma dita oko halë some diskamu di dla hamhetloweye. ¹⁷Adipalati, God yu bukatapo epo atlapo, “Oplamitapo ya:skamu di dla hamhetlowe solotamelepiye, ya: ka:dena, isikimi Lodta koko halë tlo di dla hamhetlepe.”

¹⁸Epedeme opa anawolotapo yiskamu yia: tlo ka:ka:dena depo malamdi, epapele so opaye ikadepe poka:ka:dle sopo. Amasiyama opa anawoloye Lodtapo ka:ka:dle so demhalema; opa ewoloye ikadepe ka:ka:dle sopo.

Polo mate epo biskapa koko imalalo so mate

11 ¹Epapedeme namkadulo, na:ta weya yiyilamale sepele mate naskamu di dla hamheta sepelati natipame mepele na: yuye me-daliya. ²Epedeme Godtapo wua: dla dupa elaye epammama na: mape wua: dla dupa elapo. Adipalati, homta pollalo ipilaloye ya: ata oplami watle hamilowedeme yu himmdiye, epammama na:tapo wua:ye Keliso watle hamilowedeme yu himiwapo. ³Amasiyama na: wota:ma, Ib dla koko woyamale epapele kokotapo wua: dla woyamalala depame. Adipalati, ilamatapo Ibye elemala natilati batalimale dulu dla seme tuluwaye, epammama biskapa imalalo sotapo wua: elemala natipame Keliso tle alikili a:ma elemtamallala. Epedeme na: wua: yilo dupa yuma. ⁴Adipalati, wua: opa opitapo puame biskapa kokoye imalati woloma poheheletipo natilalo ma hapele yia: yu dla tulumdepo. Epame yia:ta Yesu koko imama dita imuwa mate pohatlope dlalo wekelati yia: yu halowe ma po-alisemde. Epammama wua: Hela:dle Sokoye ma-hamuwa tlope matle ulugiyemale soko hamolowe mape po-alisemde.

⁵Epame wua:tapo biskapa koko imalalo so iwoloye taiya dle so opa patotopo demha:ha:po. Amasiyama na:ta malamalepo yia:ta malamaleye mo-tla:mtame halapo. ⁶Epedeme yao, ikadepe, na: opa mila:pi tle woloma ka:pi yukamolowe malamale pohana. Amasiyama na: ka:dle yu koko dla malamale sikemte pato elapo. Epedeme na:tapo koko iye alila hapuloma dulu dla wua: watle ma-nalati-imhaluwapo.

⁷Epapedeme na:tapo asiyama pa:le God tle puale ka:dle yuye isikimi wua: watle me-atlamsela:mduwapo. Epame na:tapo naskamu isili dla hame tuluwapo, ma asiyama wua: tlo di dla ta:dlowedeme. Epapele dulu dla na:ta asiyama pa:le God yu atlemduwaye, na: batalimale koko hamama ammduwa? Hao, pe-epamdena. ⁸Epedeme mikadepe dle so mo opi dla ha:ha:halota na: watle mani hamilati na:tapo mani e hapame wua: yilo oko hamduwapo. ⁹Epapele dulu dla na:ta wua: mate haluwa oloma edla na: alisisi dimi halemama wua: dla alisisi podalemдена. Amasiyama Makedoniya dla mikadepe dle so ha:ha:halotapo na: watle alisisi halopo puame hapiwapo. Epedeme na: wua: dla alisisi hale podalemдена. Epame matle na:tapo wua: watle alisisi hale podallowa. ¹⁰Epapedeme Kelisotapo ikadepe koko tlo atlamsela:uwaye, epammama na: mape wua: dla ikadepe koko tlo atlema. Adipalati, wua: yilo oko hamhalemama wua: dla mani po-otlalo wekemduwa koko dla naskamu di dla hamhetama. Epedeme Akaya mo pato dulu dla oplami haletapo na:ta naskamu di dla hamheta koko hema humatloweye po-ala:na. ¹¹Epapele dulu dla na: adipalati wua: dla alisisi podallalo wekemdi? Na:ta wua: dla pobokotiyapo malamalalo wekele koko tle amma:? Hao. Adipalati, God me-ya:malamana, na:ta wua: sikemte bokotiyapo malamhala kokoye.

¹²Epapedeme na:ta oko hamsela:mama opa dla mani po-otlalo wekemduwaye, mepamhalowama. Adipalati, biskapa koko imalalo sotapo epo atlamsiyamapo, “Polota koko hamsela: epapeleye di ma hatlo mepapele koko tlo hamsiyama,” demsiyamapo. Epapele koko tle na: solotama, epo atlamsiyama so opaye humatlowedeme. Adipalati, yia: tlo yia: oko asiyamaye halomha:ha:po. ¹³Opa iwoloye po-Taiya dle so ikadepe. Yia:tapo yiskamu yia:ye Keliso ya: Taiya dle so depame wua:ye elemala natimha:ha:po. ¹⁴Amasiyama na: koko hema pase totokoleyapsema. Adipalati, Saiten mape ya:skamu ya:ye Hela:dle banakaka some yepo halemdepo. ¹⁵Epapedeme Saiten ya: oko sotapo ma God ya: opa ka:depo ha:ha:lalo so some ha:ha:lati natipame di poyiyellowa. Amasiyama mosukulu alila dla yia:tapo yia:ta batalimale koko halomha:ha:le mate ala:mama yia: batalimale asiyama halepe.

Polota Keliso yilo wotiyalle halë kokoye atlale

¹⁶Epedeme na: matle wua: watle ipo atlema, na:ye yiyilamsela:ma depo malamiya. Amasiyama wua: na:ye yiyilamsela:yo depo malamelepiye, wua: yiyilamale oplamita atlamsela:la dalemdiye, epammama na:ta naskamu di dla hamheta yu i ma daliya. ¹⁷Epapele dulu dla na:ta ipo naskamu di dla hamhetaye Lodta yukamalalo epo yukamama po-apesema. Amasiyama na: weya yiyilamale oplami some yukamapo. ¹⁸Amasiyama biskapa koko imalalo so hapulomatapo yiskamu di dla halopo hehetamdiye, epammama na: mape naskamu di dla hamhetapo. ¹⁹Epapele dulu dla wua:ye wuskamu sikemte momalamale so demdepo. Amasiyama wua:ye ikadepe yiyilamale so some ha:ha:po. Adipalati, wua:tapo sikemte sisiyele mate yiyilamale so yu dallowe tlo solotamdepo. ²⁰Adipalati, biskapa koko imalalo sotapo yiskamu yia:ye wua: dokopala so demyelati wua: yia:ye alikili a:ma poposalesemde. Epame yia:tapo wua:ye elemale tle wua: alisisiye isikimi halomalati wua: yia:ye po-atlamasemde. Epame yia:tapo yiskamu yia: tlo di dla hamhetamama asiyama wua: tlo isili dla hamtulupame ma yu batalimale wua: dla atlamalati wua: asiyama yia:ye po-alisemde. ²¹Epapele dulu dla na: siyema. Adipalati, na: epapele kokoye wua: dla pahalomsela:na.

Epedeme na: ala me-yiyilamale oplami some yukamama opa opita yiskamu di dla halopo hehetamama yuhamdiye epapolowepo. ²²Epapele dulu dla biskapa koko imalalo sotapo yiskamu yia:ye Hibulu so demdepo. Epele tlope na: mape Hibulu oplamipo. Epame yia:tapo yiskamu yia:ye Isael so demdepo. Epele tlope na: mape Isael oplamipo. Epame ma yia:tapo atlemama yia:ye A:iblaham ya: mamadulo demdepo. Epapele tlope na: mape A:iblaham ya: mamapo. ²³Epame ma yia:tapo atlemama yia:ye Keliso ya: oko so demdepo. Amasiyama na:tapo Keliso ya: oko oplami depo halemama itiyamale mate oko hauwata yia: okoye tla:mtame halapo.

Epame na: tlope alila pasatale amtuwale aya dla tutula:mhalemduwapo. Epame na:ye opata sikemte hopolemduwapo. Epame na:ye mo-yumuluwe mateka:pi dla halemduwapo. ²⁴Epame do supulastale oloma dla Yu so dokopala sotapo na:ye dea mate hopolemhalemama sesa:mtame 39 dla guduwapo. ²⁵Epame dapahatlope oloma dla Loum dokopala sotapo na:ye dali mate hopoluwapo. Epo ma hatlo oloma dla opatapo na:ye ewalata kelemama yumula yakomuwapo. Epame dapahatlope oloma dla koa pato tle tamalemama koatapo olloduwapo. Epo alila hale dla koata kaula duka dla ollodlati na:ye kaula duka dla yúta halemsele:mama alila mate epo utula:la mate pololuwapo. ²⁶Epapedeme na:ta sela:le dulu dla aloma yú pupualemale dulu dla aloma u-ula:msela:mama mo-pola yakomuwapo. Epame uhalalo sotapo na: mo-yumula yakomduwapo. Epame mo-na: opa Yu so mate epo po-Yu so mateta na:ye mo-yumula yakomduwapo. Epapele dulu dla na:ye mo patoto dla epo dalupa dulu dla epo kaula pato dulu dla mo-pola yakomduwapo. Epame opa yiskamu yia:ye mikadepe dle so dlalotapo na:ye mo-yumula yakomduwapo.

²⁷Epapele dulu dla na:tapo oko pato ma-hauwapo. Epame na: utula:la opi dla woloma ka:dle elale pohamdena. Epame na: alila opitapo yú ta:le mate epo daya ta:le mate halemduwapo. Epame daya dimi halemama tluka alisisi ma pa:po kapumale dulu dla halemduwapo. ²⁸Epapedeme na: wotiyalle hapuloma dulu hema me-tamama mikadepe dle so hapuloma yilo sikemte momalamale pato himhalemdepo. ²⁹Epapele dulu dla mikadepe dle oplamitapo hopeyamale natilipiye, na: ma hopeyamale hatlo meye natimdepo. Epame oplami haletapo ya:mkaleye batalimale dla semtullati natimama asiyama na: dla wotiyalle hamimdepo.

³⁰Epedeme na:tapo naskamu di dla hamhetle dlepiye, na: isikimi na: dla hopeyamale koko ela tlo di dla hamhetlowedeme apelepe. ³¹Epapedeme di Lod Yesu ya: A God dita siyele hamilalo mape me-ya:malamana, na:tapo ikadepe yu tlo atlama kokoye. ³²Epedeme na:tapo Damasko mo dla tame hallati dokopala oplami Aletas ya: oko oplamitapo na:ye yumuluwedeme solotamuwapo. Epammama ya: opatapo na:ye hamolowedeme mo kosukulli kokoloma tala dla omha:ha:mduwapo. ³³Amasiyama namkadulotapo na:ye yekalo dulu dla hamatipame mo kosukulli opokoko tle deata himomelepo alikili a:ma halumtuluwapo. Epalati na:tapo etle alikili a:ma teletauwapo.

Polota inomata meyelope dle koko

12 ¹Epapele dulu dla na:ta naskamu di dla hamheta koko iye pta dulu koko pa:na. Amasiyama na:tapo naskamu di dla me-hamhetamhalemama na: inomata meyelope dle koko mate epo Lodta na: dla bobotimatimuwa koko mate wua: dla atlamolowama. ²⁻³Epedeme 14 sokomoko mo-pololepo haluwa oloma edla na:ye Pepele dimo ikadepe

dla hamame hetauwapo. Epapele dulu dla na: pona:malamana, na:ye ikadepe na: moto mate Pepele di dla hamame hetauwo-o, o isikimi inomata meyelope demama natiwo-o. Amasiyama koko eye hatlo God tlo ya:malamana. ⁴Amasiyama epapele tlope na:malamana, na:ye Pepele dimo dla hamame hetauwapo. Epapeleye na: edla ka:ka:dle koko hapuloma yuta atlowe wekele kokoye daluwapo, koko eye na:tapo haliyamale dla bobotimatipo atlamoloweye pta aiyalma. ⁵Epapedeme na:tapo Pepele dimo kokota na: dla woyamuwa koko tlo di dla hamhetlowe tlo ka:pi. Epapele tlope na:ta koko eye di dla pohamhetlowa. Epapele dulu dla na:ta naskamu di dla hamhetle dlepiye, na: isikimi na: dla hopeyamale koko ela tlo di dla hamhetlowedeme apelepe. ⁶Amasiyama na: inomata meyelope demama tlamale koko hapulomaye di dla halopo hetlowe solotamelepiye, eta na:ye poyiyilamsela:mama apolowa. Adipalati, na: isikimi ikadepe koko tlo atlamolowedeme apelepe. Amasiyama wua:tapo na:ye di dla hamhetlala depame na:tapo na: inomata meyelope dlati tlamuwa kokoye matle po-atlamsela:lowa. Adipalati, na: solotama, wua:ta isikimi na:ta koko halomsela:la natiwa mate epame atlamsela:la dlaluwa koko mate tlo malaha:ha:lepo depo amma.

⁷Epapedeme Godtapo na: inomaye meyelope depame ka:ka:dle koko hapulomaye na: watle nati-iwapo. Amasiyama na:tapo koko edla naskamu di dla hamhetlala depame Saiten ya: banakaka oplamiye na: moto dla tuwale some wotiyalle hamilalo hallepo depame tane duwapo. ⁸Epapele dulu dla na: Lod dla dapahatlope oloma dla inoma sumale himiwa, Lodtapo na: dla wotiyalle ela eye alikili a:ma hamastlepo depame. ⁹Amasiyama ya:tapo na: watle epo atluwa, “Na:ta bokotiyapo malamaleye wa: mate ma-ala:po halapo. Adipalati, wa:ta hopeyamalati na:ta itiyamaletapo wa: mate halemdepo,” duwa. Epapedeme Kelisota itiyamaleta na: dulu dla hallepo depame na:tapo na: dla hopeyamale koko ela tlo naskamu di dla hamhetlowepo. ¹⁰Epedeme na: Keliso yilo wotiyalle halowe dla sikemte siyema. Epapedeme na:ta hopeyamale dulu dla epo opata na: hi mate batalimale yu atlamalati epame kokalle koko mate wotiyalle koko mate dulu dla me-siyele mate hallowepo. Adipalati, na:tapo hopeyamalati Kelisota itiyamaletapo na: mate hallepe.

Polota Kolin mikadepe dle so dla bokotiyapo malamale himhalale

¹¹Epedeme na:tapo ipo yiyilamale koko atlaye wua: batalimale koko tle apopo. Adipalati, wua:tapo na: koko dla ka:ka:dle koko siyapo tlo atlamha:ha:lowe ka:pipo. Epapele tlope wua: pe-epapesema. Amasiyama na:ye koko pa:le oplami. Epapele tlope biskapa koko imalalo so ewolotapo na:ye potla:mtame ha:ha:sema. ¹²Ame adipalati, na: tlo sikemte itiyamale mate halemama na:tapo ikadepe Taiya dle oplami depo hala kokoye wua:

watle nati-imama wua: dulu dla itiyamale mate ulugiyemale kokoye manalati-imhaluwapo. ¹³Epapedeme na:tapo mikadepe dle so opa opi mate halemama koko halomhaluwaye ma wua: mate halemama koko hatlo metlo halomhaluwapo. Epapele dulu dla na:ta wua: dulu dla halemama koko hatlo na:ta pohalalo wekuwaye ipo. Na: wua: watle alisisi hale potomdena. Epele dulu dla koko iye na:ta batalimale koko hauwa? Hao, pe-epapena.

¹⁴Epapedeme na: wata oloma hema dapahatlope oloma dla wua: hala dla puame natiloweye ma-dinapopo halapo. Epame na:ta wua: hala dla pulupiye, na: alisisi hale yilo wua: dla podallowa. Na:ye isikimi wua:ye sikemte malamama wua: natila puma, amasiyama na:tapo wua: mani pohalowa. Adipalati, yimlalatapo aduloeye po-omha:ha:semde. Amasiyama adulotapo yimlalaye omha:ha:mdepo. ¹⁵Epapedeme na: sikemte solotama, na: dla hutiyeye alisisi mate epo na: moto mate wua: yilo oko dla himilowedeme. Na:tapo wua:ye sikemte bokotiyapo malamhalapo. Ame wua: adipalati na:ye pase bokotiyapo malamalalo ha:ha:ma?

¹⁶Epedeme na:ta wua: dla alisisi po-otlalo wekemduwa kokoye wua:ta hapuloma mo-wua:malamana. Amasiyama wua: dulu dla opa opita na:ye semte mala-atlemsela:mama wua:ye elepame wua: mani uhamtlowedeme apopo demyapo. Epapele tlope na: adipo epapele kokoye wua: dla hapa:? ¹⁷Epele dulu dla opa na:ta taiya duwa, ewolotapo tame wua:ye elepame wua: mani hauwa? Hao, pe-epapena. ¹⁸Epame na: Taites mate epo di ei hale mate wua: hala dla taiya duwapo. Epele dulu dla Taitestapo wua: maniye elemale tle hapame tauwa? Hao, pe-epapena. Adipalati, mo-wua:malamana, Taites mate epo na: mateye dupa malamale hatlope depame koko halomdepo.

¹⁹⁻²⁰Epapedeme dita koko ipo atlamalati wua:ta malamaletapo Poloye isikimi ya:ta batalimale koko halë me-kesoma demyayo. Amasiyama koko eye pomikadepe. Adipalati, di God mila:pi tle dia:ye Keliso ya: oko so ikadepe demama wua:ye imha:ha:po. Epedeme mikadepe dle so namkadulo, di isikimi wua: gadlowedeme apoma, wua: dulu dla ipapele kokota hutiyelala depame. Eye yu topulolle koko epo ya:mkale ellewe koko epo siyaladlowe koko epo ya:skamu ya: tlo malamolowe koko epo putlomale yu atlowe koko epame yu ballowe koko epo ya:skamu di dla hamhetlowe koko epo aiyalma pa:po ha:ha:lowe koko. Wua:ta ipapele koko dulu dla ha:ha:lata na:ta puame natilipiye, na: wua: dla sikemte siyalademama yu itiyamale mate atellepe. Amasiyama wua: posolotamasema, na:ta ipapele koko wua: dla haloweye. ²¹Epame na: ma posolotamasema, na:ta ma ilame puale oloma dla wua: dulu dla opa opitapo ya: bobtalimale dulu dla ala me-ha:ha:mama opa mate wola: mate uhalowe koko mate epame ullu walle koko mate dulu dla ha:ha:la natiloweye. Wua:ta epapele koko dulu dla ha:ha:lata na:ta puame

natilipiye, Godtapo wua: mila:pi tle wua: yilo na: dla wota:le mate dupa kolle mate hamilipe.

Polota mosukulu molo atlale yu

13 ¹Epedeme na: wata dapahatlope oloma dla wua: puame natilowedeme mo-dinapopo halema. Adipalati, God yu bukatapo epo atlapo, “Opa dapiyamte epapele o opa dapahatlope epapeletapo koko hadima ikadepe yu atlepiye, koko eye ikadepepo,” depo. ²Epapele dulu dla na:ta dapiyamte oloma dla wua: mate halemama batalimale koko halomalalo so dla yu itiyamale mate ma-atlamhaluwapo. Epedeme na: opa ewolo dla mamisika: atlema, na:ta ilame puame wua:ta ala batalimale dulu dla ha:ha:la natilipiye, na: wua:ye sikemte atellepe. ³Epedeme na:ta koko iye halowepo. Adipalati, wua:tapo Kelisota na: tle oko ha kokoye ikadepe natilowedeme solotamapo. Amasiyama epapele dulu dla Kelisotapo wua: dulu dla oko haloweye pohopeyamasema, asiyama ya:ye itiyamale mate wua: dulu dla me-halapo. ⁴Yao, Kelisotapo hopeyamale mate dali yekelehmihili di dla eluwaye e ikadepepo. Amasiyama watapo ya:ye Godta itiyamale tle halapo. Epapele dulu dla di ma hohopeyalimale tlope Keliso dulu dla ha:ha:mama Godta itiyamale hapo ha:ha:po. Epedeme dita wua: tame natilowe oloma edla di itiyamale i mate wua: dulu dla oko halowepo.

⁵Epapedeme wua:ye woloma mikadepe dle koko tle dolumtamalema: depame wuskamu woloma kulume natiya. Epapele dulu wua: Yesu Kelisota wua: dulu dla pohallalo wekelepiye, etapo wua:ta ikadepe pomikadepe dle so some ha:ha: kokoye nati-imama apelepe. ⁶Amasiyama na: mikadepe dema, wua:tapo dia:ye ikadepe Taiya dle so demdepo. ⁷Epedeme di God dla inoma sumale yu himima, wua:tapo ma batalimale koko pahalomalalo wekelepo depame. Epapele dulu dla opatapo dia:ye ka:dena dlepo depame inoma sumale yu iye pohimisema. Amasiyama wua:tapo ma woloma ka:depo ha:ha:lepo depo apopo. ⁸Epapedeme di poka:dena, ikadepe kokoye humatloweye. Amasiyama di ka:dena, ikadepe koko yilo oko haloweye. ⁹Epame dita hohopeyamale oloma edla ma asiyama wua:ta itiyamalati di koko edla sikemte sisiyemde. Epedeme koko hema di inoma sumale yu himima, wua:tapo Lod dulu dla mo-opa depo ha:ha:lepo depame. ¹⁰Epedeme na:tapo wua: watle yu iye ilipo hamima, na:tapo ma wua: hala dla tame yu itiyamale mate wua: watle po-atlamalalo wekelepo depame. Adipalati, na: solotama, Lodta na: watle hamiwa itiyamale i mate wua: gadloweye. Amasiyama na: itiyamale i mate wua: dla wotiyalle hamiloweye posolotamasema.

¹¹Epapedeme mikadepe dle so namkadulo, na: yu mosukuluye ipo. Wua: sisiyele mate ha:ha:iya. Epame wua: malamale ka:depame na: yuye welimiya. Epame wua: dulu dla yu topulolemha:ha:miya. Amasiyama

sadle mate ha:ha:iya. Epapelepiye, bokotiyapo malamalalo Godtapo wua: mate halemama ya:ta sadle kokoye wua: dla hamilipe.

¹²Epedeme wua: Keliso dulu dla ha:ha:mama namkale dle mate asiyama huhulama asiyama huhulama demha:ha:iya. Epapedeme mikadepe dle so hapuloma hema ha:ha:tapo yia:ta namkale dle yuye wua: dla hamipo.

¹³Epedeme Lod Yesu Kelisota bokotiyapo malamale mate epo Godta bokotiyapo malamale mate epame Hela:dle Soko mate hatlope dlowe koko matetapo wua:ta hapuloma dulu dla hutiyelepe.